

समे – 12:25

**PM-Maharashtra**

प्रधानमंत्री नरेन्द्र मोदी होर अज्ज महाराष्ट्र दे इक ध्याड़े दे दौरे पर होंगन। अपने दोरे दरान प्रधानमंत्री होर वाशिम च राईबाई ते पशुपालन सेक्टर कन्नै सरबंधत तकरीबन 23 जहार करोड़ रुपें दिएं बक्ख-बक्ख पैहलकदमिएं गी शुरू करोआंगन। हुनै कोला किश चिर पैहले उनें बन्जारा विरासत अजैबघर दा बी उदघाटन कीता ऐ। एहदे शा पैहले उनें वाशिमच जगदम्बा मंदर च मत्था बी टेकेआ, इसलै प्रधानमंत्री होर बंजारा विरासत अजैबघर दे बक्ख-बक्ख हिस्सें दा दौरा करा करदे न। वाशिम जिले च मोदी होर प्रधानमंत्री किसान सम्मान निधि योजना दी 18मीं किशत जारी करगंन।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;

**Jaishankar-Pakistan**

विदेश मंत्री डॉ. एस.जयशंकर होर इस म्हीने शंघाई सैह्योग संगठन एससीओ दी बैठक च हिस्सा लैने लेई पाकिस्तान दे दोरे पर जांगन। विदेश मंत्रालय दे प्रवक्ता रणधीर जैसवाल होरें कल एहदी तस्दीक करदे होई आखेआ जे विदेश मंत्री होर 15 ते 16 अक्तूबर गी पाकिस्तान दी राजधानी इस्लामाबाद च लग्गने आले शंघाई सैह्योग संगठन दे शिखर सम्मेलन च शामिल होने जा'रदे, भारतीय शिष्टमंडल दी अगुवाई करगंन। अगस्त च पाकिस्तान नै प्रधानमंत्री नरेन्द्र मोदी होरें गी एससीओ दी बैठका च हिस्सा लैने लेई इस्लामाबाद ओने दा साद्दा दित्ता हा। डॉ. जयशंकर हुंदे इस दोरे गी मता महत्वपूर्ण मन्नेआ जा'रदा ऐ की जे भारत आस्सेआ लैता गेदा एह इक बड्डा फैसला ऐ। एहदे शा पैहले दिसम्बर 2015 च उस बेले दियां विदेश मंत्री सुषमा स्वराज होर, अफगानिस्तान बारे लोआए गेदे इक सम्मेलन च हिस्सा लेने लेई इस्लामाबाद गेइयां हियां।

&lt;&gt;&lt;&gt;&lt;&gt;&lt;&gt;&lt;&gt;&lt;&gt;

**LG Law & Order**

उपराज्यपाल मनोज सिन्हा होरें आखेआ ऐ जे जम्मू कश्मीर च कनून बवस्था दी जिम्मेवारी एलजी प्रशासन कश रौहग ते सुरक्षाबलें कश पूरी खुल्ल होग जे ओ मुख्खे दी एकता अखंडता ते लोकें दी सुरक्षा लेई खतरा पैदा करने आलिऐं ताकतें कन्नै पूरी तगड़ेयाई कन्नै निबड़ी सकन। इक समाचार चैनल गी दित्ते गेदे इक चेचे इंटरव्यू च उपराज्यपाल होरें आखेआ जे मुख्खे दी सुरक्षा कन्नै कोई समझौता नेई कीता जाई सकदा ते एह्दे लेई खतरा पैदा करने आलिऐं ताकतें गी उंदी हर साजश दा बनकदा परता दित्ता जाग।

<><><><><><><><>

## **Infiltration**

उत्तरी कश्मीर दे कुपवाड़ जिले च सुरखा बलें अज्ज बन्ने पारा घुसपैठ दी इक कोशश गी नाकाम बनांदे होई दऊं आतंकवादिऐं गी मारी मकाया ऐ। फौज दी इक सोशल मीडिया पोस्ट च चिनार कोर नै आखेआ ऐ जे जिले दे गुगलधार इलाके च दऊं आतंकवादिऐं दा सफाया करी दित्ता गेआ ते भारी मात्रा च थेआर ते गोली बरूद बरामद कीता ऐ। खीरी जानकारी थहोने तगर कारवाई जारी ही ते इलाके गी खंगालेआ जा करदा ऐ।

<><><><><><><><>

## **NIA-JEM**

राश्ट्रीय जांच अजेंसी एनआईए जम्मू कश्मीर, उत्तर प्रदेश, असम ते दिल्ली च अज्ज बड्डे पैमाने पर छापेमारी करा करदी ऐ, जेह्दे दस्सेआ जा'रदा ऐ जे जैशे मोहम्मद आतंकी संगठन दिऐं गतिविधिऐं कन्नै जुड़े दे इक मामले दे सरबंघै च कीती जा'रदी कारवाई ऐ। जम्मू कश्मीर दे बारामुला च एनआईए दी टीम नै अज्ज बउलै सवेला सांगरी कालोनी दे इक घरै च छापा मारेआ। खीरी जानकारी थहोने तगर उत्थें छापेमारी ते तुपाई जारी ही। बाकी राज्यें च मारे गेदे इनें छापे दे बारे च बी जानकारी गी बलगेआ जा करदा ऐ।

<><><><><><><><>

## **Polling Harayna**

हरियाणा विधानसभा चुनां लेई वोट पाने दा कम्म बरोबर जारी ऐ। 90 सीटें आली इस विधानसभा लेई मतदान बडले ईम 7 बजे शुरू होइ गेआ हा जेह्ड़ा संजा 6 बजे तोड़ी जारी रौहग। ताजा जानकारी मूजब मतदान शुरू होने दे पैहले दऊं घैंटे च 9.53 प्रतिशत लोकें

वोट पाई लेदा हा जिसलै जे 11 बजे तोड़ी 22.7 प्रतिशत लोकें वोट पाने दे अपने अधिकार दा इस्तेमाल करी लैते दा हा। उत्थें मतदाताएं दी कुल गिनतरी 2 करोड़ 3 लख कोला मती ऐ जिंदी सहूलत लेई 20 जहार 602 मतदान केन्द्र बनाए गेदे न। इनें 90 सीटें लेई 1 जहार 31 मेदवार चुनां मैदान च न।

<><><><><><><>

## Bal Niketan

अजैबघरें, पुरातत्व ते परानिएं नशानिएं दे संरक्षण सरबंधी मैहकमे नै संस्कृति विभाग दे प्रधान सचिव हुंदे मार्गदर्शन हेठ, अपनी किस्मै दी इक बक्खरी पैह्ल तैहत, अम्बफर स्थित वेद मंदर बाल निकेतन दे बच्चें गी डोगरा आर्ट म्यूजियम लैता तां जे उनेंगी जम्मू कश्मीर दे सगोसार सांस्कृतिक विरसे कन्नै रूबरू कराया जाई सकै। मैहकमे आस्सेआ लोआए गेदे इस विशेष दोरे च बाल निकेतन दे 50 बच्चे गी लेता गेआ। जिस दरान उनेंगी अजैबघर दिएं बक्ख-बक्ख गैलरिएं च रखे गेदे पराने समेयान, कारीगिरी ते चित्रकारी दे नमूनें ते होरने नशानिएं ते उंदे महत्व गी दस्सेआ गेआ। इस दोरे दा मकसद विद्याथ्रिएं दे ज्ञान ते जानकारी दे दायरें गी होर बधाना हा ते उनेंगी अपनी कला संस्कृति ते इतिहास कन्नै बाकफ कराना हा तां जे ओ इस सब पर मान करी सकन।

<><><><><><><>

## India-Forex

चीन, जापान ते स्विडजरलैंड दे कन्नै भारत 700 अरब अमरीकी डॉलरें दे विदेशी भंडार गी पार करने आली दुनिया दी चौथी अर्थबवस्था बनी गेआ ऐ। 27 सितम्बर गी खत्म होए दे हफते च भारत दा विदेशी मुद्रा भंडार 12.588 बिलियन डॉलर बधियै 704.885 बिलियन डॉलरें दे अजें तगर दे सब्बनें शा उच्चे स्तरै पर पुज्जी गेआ। 20 सितम्बर गी खत्म होए दे हफते च विदेशी मुद्रा भंडार 2.8 बिलियन बधियै 692.3 डॉलर होई गेआ हा। विदेशी मुद्रा भंडार च ते बाद्धे नै आलमी सतह दिएं आर्थिक अनिश्चितताएं कन्नै निबड़ने दी भारत दी समर्थ गी मजबूत कीता ऐ ते अस्थिर अंतराष्ट्रीय बजारें दे सामने एहदी मुद्रा गी मती स्थिरता प्रदान कीती ऐ। अज्ज जारी आरबीआई दे ताजा आंकड़े मूजब भारत दा सुन्ने दा भंडार 2.184 अरब डॉलर बधियै 65.796 अरब डॉलर होई गेआ ऐ।

<><><><><><><>